

Ko tonu Ua 'o te 'Ipiseli 'a Sioné Ko te talateú

Ko Tono Ua 'o te 'Ipiseli 'a Sioné ne'e fai ia 'e te “faifekau” ki te “fafine ... mo tana fānaú” (v. 1), ko tonu 'uhingá nai ko he siasi mo tonu kāinga lotú. Ko te tohi nounou ko 'ení ko he kole kiā nātou ke notou fe'ofa'aki, mo te fakatokanga kiā nātou kote'uhí ko te kau faiako lohí mo te notou 'ū akonakí.

Ko te kakano 'o te tohi

Ko te talateú (*veesi1-3*)

Ko te fungani 'o te 'ofá (*veesi4-6*)

Ko te fakatokanga kote'uhí ko te 'ū akonaki halá (*veesi7-11*)

Ko te tātukú (*veesi12-13*)

Ko te fakafe'iloakí

¹ Tū ko au ko te faifekau, ko taku tohi ki si'i fine'aliki kua filí, pea mo tana fānaú,* 'a ia 'okou 'ofa ki ai, 'i taku tu'u 'i te mo'oní; pea 'oku kala ko au pē, kā ko nātou kotoa pē kua 'ilo'i te mo'oní,

² kote'uhiā ko te mo'oní 'oku nofo ma'u 'iā tātoú, 'a ia foki 'e kau mo tātoú 'o ta'engata.

³ 'E nofo mo tātoú 'ia te kelesi mo te meesi mo te melinó, mei te 'Atua ko te Tamaí, pea meiā Sisū Kalaisi ko te 'Alo 'o te Tamaí, 'i te mo'oní mo te 'ofa.

Ko te mo'oní mo te 'ofá

* **1:1** 1 si'i fine'aliki kua filí, pea mo tana fānaú 'oku 'uhinga nai eni ki te siasi mo tonu kāinga lotú (vakai ai pē ki he veesi 4-5).

4 Ne au fiafia 'aupito 'i taku 'ilo'i he 'ihi 'i tau fānaú 'oku notou laka 'i te mo'oní, hangē ko te tu'utu'uni ne'e tou ma'u mei te Tamaí.

5 Pea ko 'eni 'okou kole atú, 'e fafine, ke tou fe'ofa'aki, 'o kala hangē ko haku tohi atu he fekau fo'ou, kā ko ia pē kua tou ma'u mei te kamata'angá.*

6 Pea ko 'eni ia 'ia te 'ofá, ko te tou laka 'o fakatatau ki te 'ū tu'utu'uni 'o Tana 'Afió. Ko 'eni ia 'ia te tu'utu'uní, 'a ia ko 'ē ne kotou fanongo ki ai mei te kamata'angá, 'o pehē, ke kotou laka 'i te me'a ko iá.

7 He kua 'i ai te tokolahi fakahē ne'e 'alu atu ki māmani, ko te fa'ahinga 'oku kala notou fakamo'oni kua ha'u 'ia Sīsū Kalaisi 'i te kakanó.† Ko 'eni ia 'ia te fakahē mo te Fili 'o Kalaisí.

8 Kotou tokanga kiā kōtou kote'uhí ke 'aua na'a mole te kotou‡ 'ū me'a ne'e tupu 'i te motou§ ngāué, kaikehe ke kotou* ma'u kakato 'ia te totongí.

9 Ko ia kotoa pē 'oku faihala, 'o kala nofo ma'u 'i te tokāteline 'a Kalaisí, 'oku kala ina ma'u 'ia te 'Atuá. Ko ia 'oku nofo ma'u 'i te tokāteline ko iá, 'oku ma'u 'e ia 'ia te Tamaí mo te 'Aló fakatou'osi.

10 Kāpau ā kua ha'u kiā kōtou he toko taha, 'o kala ha'u mo ia 'ia te tokāteline ko iá, 'aua 'e kotou tali ia ki te kotou falé, pea 'aua 'e kotou pehē kiā ia, “Mālō te lelei”;

11 hē ko ia 'oku pehē kiā ia “Mālō te lelei” 'oku kau ia mo tana 'ū ngāue koví.

* **1:5** 1:5 Sione 13:34; 15:12, 17 † **1:7** 7 'i te kakanó 'oku 'uhinga 'eni: ko te tangata mo'oni, ko ia pe ko te tangata kakato. ‡ **1:8** 8 te kotou: 'oku pehē 'i tonu 'ū hiki fualoa 'ihi, te tou. § **1:8** 8 te motou: 'oku pehē 'i tonu 'ū hiki fualoa 'ihi, te kotou. * **1:8** 8 kotou: 'oku pehē 'i tonu 'ū hiki fualoa 'ihi, tou.

Ko te lea fakamāvae

¹² 'Oku lahi taku 'ū me'a ke tohi atú, kā 'oku kailoa u fia fai 'aki te pepa mo te vaitohi; kā 'okou 'amanaki ke 'alu atu kiā kōtou 'o talanoa ngutu pē, kote'uhí ke kakato te kotou† fíafiá.

¹³ 'Oku 'ofa atu te fānau 'a te tou tokoua kua filí.‡§

† **1:12** 12 te kotou: 'oku pehē 'i tonu 'ū hiki fualoa 'ihi, te tou.

‡ **1:13** 13 te fānau 'a te tou tokoua kua filí 'oku 'uhinga nai 'eni ki te kāinga lotu 'o te siasi ne'e fai mei ai te tohi nei. § **1:13** 13 'I te 'ū hiki fualoa 'ihi 'oku faka'osi 'aki te lea 'Ēmeni.

Te Fuakava Fo'ou
Niuafu'ou: Te Fuakava Fo'ou (New Testament) of
Tonga

copyright © 2023 Wycliffe Bible Translators, Inc.

Language: Niuafu'ou

Contributor: Wycliffe Bible Translators, Inc.

All rights reserved.

2024-08-14

PDF generated using Haiola and XeLaTeX on 3 Sep 2024 from source files
dated 14 Aug 2024

916961df-d7fc-5167-b598-93a0d0d5d9aa